

کیا احمدی آئین پاکستان کو تسلیم نہیں کرتے؟

تحریر: محمد سلطان ظفر (کینیڈا)

آج سے نصف صدی قبل 7 ستمبر 1974ء کو اسلامی جمہوریہ پاکستان کی قومی اسمبلی نے کثرت رائے سے جماعت احمدیہ مسلمہ کو ”غیر مسلم“ قرار دے دیا۔ وقت کے ساتھ ساتھ اس فیصلہ پر بحث بڑھتی گئی اور مخالفین جماعت اس فیصلہ کو اپنی اپنی مرضی کے مطابق پراگندہ کے لئے استعمال کرنے لگے۔ پھر انٹرنیٹ کا دور آیا تو اس پراگندہ میں مزید تیزی آگئی جس کو حالیہ سالوں میں سوشل میڈیا کے عام ہونے سے مزید تقویت ملی۔ احمدی دوستوں کو مخالفین جماعت سے آن لائن اور بالمشافہ گفت و شنید اور بحث مباحثہ کے دوران جن چند اعتراضات کا سامنا سب سے زیادہ رہتا ہے ان کا تجزیہ کرنا بہت ضروری ہے۔ چند اعتراضات مندرجہ ذیل ہیں:

1. قادیانی / مرزائی سب سے پہلے آئین پاکستان کو تسلیم کر کے خود کو کافر تسلیم کریں پھر ان کے حقوق دیئے جائیں گے۔
 2. جب آئین پاکستان میں قرار دے دیا گیا ہے کہ رسول اللہ ﷺ خاتم النبیین ہیں تو اب مرزا غلام قادیانی سمیت کوئی شخص کسی بھی رنگ میں نبی نہیں ہو سکتا۔
 3. آئین پاکستان میں قادیانیوں / مرزائیوں کے کافر قرار دینے کے بعد ہم انہیں بلادلیل کافر سمجھتے ہیں۔
 4. قادیانی جہاد نہیں کرتے
 5. جب سے پاکستانی آئین میں قادیانیوں / مرزائیوں کو کافر قرار دیا گیا ہے ان پر اللہ کی لعنت پڑھ گئی ہے۔
- اب ہم ان اعتراضات کا باری باری تجزیہ کرتے ہیں:

ان کا پہلا اعتراض ہے ”قادیانی / مرزائی سب سے پہلے آئین پاکستان کو تسلیم کر کے خود کو کافر تسلیم کریں پھر ان کے حقوق دیئے جائیں گے۔“ اس سلسلہ میں سب سے پہلے اس بات کی وضاحت بہت ہی اہم ہے کہ اگرچہ قادیان ہمارے لئے بڑی مقدس بستی ہے اور حضرت مرزا غلام احمد قادیانی علیہ السلام بڑی مقدی ہستی ہیں مگر ہماری پہچان، ہمارا نام ”احمدی مسلم“ ہے۔ اکثر احمدی احباب بھی، خصوصاً سوشل میڈیا پر، اپنے بارہ میں بات کرتے ہوئے قادیانی یا مرزائی کا لفظ استعمال کرتے ہیں تاکہ مخالفین کو اپنا نکتہ نظر سمجھا سکیں لیکن یاد رکھنا چاہئے کہ ملاں کا ایک ٹارگٹ یہ بھی ہے کہ احمدیوں کی پہچان لفظ ”احمدی“ سے نہ ہو بلکہ قادیانی یا مرزائی سے ہو۔ لہذا ہمارا یہ فرض ہے کہ ہم اپنے لئے ہمیشہ ”احمدی مسلم“ کا لفظ استعمال کریں کیونکہ حضرت مسیح موعود علیہ السلام نے ہمیں یہ نام رسول اللہ ﷺ کے نام مبارک ”احمد“ کی نسبت سے دیا ہے۔

اسی اعتراض کے ضمن میں دوسری قابل ذکر بات یہ ہے کہ پاکستان کی قومی اسمبلی نے احمدیوں کو ”کافر“ نہیں بلکہ ”غیر مسلم“ قرار دیا تھا۔ یہ ایک باریک علمی مسئلہ ہے۔ آئے دن جو نام نہاد علماء احمدیوں کو قتل کرنے کا فتویٰ دیتے ہیں اس میں اسی بات کا ذکر کرتے ہیں کہ آئین نے انہیں کافر قرار دیا ہے اور اب بھی اگر وہ مسلمان ہونے پر اصرار کریں تو ان کا قتل جائز ہے۔

اگر حقیقت دیکھی جائے تو احمدی مسلمان، آئین پاکستان پر سب سے بڑھ کر عمل کرتے ہیں۔ اس آئین کے مطابق جو اعمال، فوجداری جرائم قرار دئے گئے ہیں ان میں کتنوں میں احمدی مجرم قرار پاتے ہیں؟ کتنے احمدی ڈاکو، قاتل، لیرے، باغی، غدار، جاسوس، راشی، مرتشی، منافع خور، بھتہ خور وغیرہ کے جرائم میں مجرم قرار پائے ہیں؟

مگر ہاں اس آئین کی سینکڑوں شقوں میں سے [باب نمبر 5 کی ایک شق نمبر 260 کی ایک ذیلی شق نمبر 3] صرف ایک شق، مندرجہ ذیل ایک شق پر، غیر اسلامی ہونے کی بناء پر، عمل کرنے سے اجتناب کرتے ہیں۔

(الف) ”مسلم سے کوئی ایسا شخص مراد ہے جو وحدت و توحید قادر مطلق اللہ تبارک و تعالیٰ، خاتم النبیین حضرت محمد (ﷺ) کی ختم نبوت پر مکمل اور غیر مشروط طور پر ایمان رکھتا ہو اور پیغمبر یا مذہبی مصلح کے طور پر کسی ایسے شخص پر نہ ایمان رکھتا ہو نہ اسے ماننا ہو جس نے حضرت محمد (ﷺ) کے بعد اس لفظ کے کسی بھی مفہوم یا کسی بھی تشریح کے لحاظ سے پیغمبر ہونے کا دعویٰ کیا ہو یا جو دعویٰ کرے؛ اور

(ب) ”غیر مسلم“ سے کوئی ایسا شخص مراد ہے جو مسلم نہ ہو اور اس میں عیسائی، ہندو، سکھ، بدھ یا پارسی فرقے سے تعلق رکھنے والا کوئی شخص، قادیانی گروپ یا لاہوری گروپ کا (جو خود کو ’احمدی‘ یا کسی اور نام سے موسوم کرتے ہیں) کوئی شخص یا کوئی بہائی، اور جدولی ذاتوں میں سے کسی سے تعلق رکھنے والا کوئی شخص شامل ہے۔

مذکورہ اعتراض کا سب سے اہم نکتہ یہ ہے کہ آخر احمدی سارے آئین کو مان کر صرف ایک شق پر عمل کیوں نہیں کرتے؟ تو اس کا جواب بڑا سادہ اور آسان ہے۔ اللہ تعالیٰ فرماتا ہے:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ
ذَلِكَ خَيْرٌ وَأَحْسَنُ تَأْوِيلًا ﴿٦٦﴾

(سورۃ النساء آیت نمبر 60)

ترجمہ: اے وہ لوگو جو ایمان لائے ہو! اللہ کی اطاعت کرو اور رسول کی اطاعت کرو اور اپنے حکام کی بھی۔ اور اگر تم کسی معاملہ میں (اُولو الامر سے) اختلاف کرو تو ایسے معاملے اللہ اور رسول کی طرف کوٹا دیا کرو اگر (فی الحقیقت) تم اللہ پر اور یوم آخر پر ایمان لانے والے ہو۔ یہ بہت بہتر (طریق) ہے اور انجام کے لحاظ سے بہت اچھا ہے۔

اس میں ذیلی شق بی میں واضح طور پر احمدیوں کے لئے ”غیر مسلم“ لکھا گیا ہے کافر نہیں۔ یہ بھی یاد رہے کہ اس قانون کے بعد احمدیوں کے لئے عملی طور پر صرف یہ فرق پڑا کہ جہاں جہاں مسلمانوں اور غیر مسلموں کے درمیان دانستہ تفریق کی جاتی تھی وہاں وہاں سے کنارہ کشی اختیار کر لی۔ مثلاً جب مسلمانوں اور غیر مسلمانوں کی الگ الگ فہرست تیار کی گئی تو احمدی مسلمانوں کو غیر مسلموں کی فہرست میں شامل کیا گیا جس کی وجہ سے احمدیوں نے انتخابی عمل میں حصہ لینے سے انکار کر دیا۔ اس وقت احمدیوں کے لئے زیادہ تر شعائر اسلام پر عمل کرنے کی کوئی قانونی پابندی نہیں تھی اور احمدی اذان دیتے تھے، نمازیں پڑھتے تھے اور مساجد کو مساجد کہتے تھے۔ تاہم 26 اپریل 1984ء کو صدر پاکستان جنرل ضیاء الحق نے ایک آرڈیننس جاری کیا جس کے تحت احمدیوں کے لئے شعائر اسلام استعمال کرنے پر پابندی لگادی گئی۔ یہاں یہ امر واضح رہنا چاہئے کہ سوشل میڈیا اور دوسرے میڈیا پر یہ دانستہ یا نادانستہ یہ تاثر دیا جاتا ہے کہ احمدیوں پر یہ پابندیاں 1974ء میں آئین پاکستان میں ترمیم کے ذریعہ لگائی گئیں تھیں جو کہ درست نہیں۔

یہ بات بھی قابل ذکر ہے کہ 30 اپریل 2002ء پاکستان میں ایک ریفرنڈم کروایا گیا تھا جس میں تمام ووٹرز کی ایک ہی لسٹ تھی یعنی مسلمانوں اور غیر مسلموں کو بلا امتیاز ایک ہی فہرست میں شامل کیا گیا تھا اور مذہب کی بنیاد پر کوئی تفریق نہیں کی گئی تھی۔ احمدی مسلمانوں نے بھی اس ریفرنڈم میں اپنی اپنی رائے کا اظہار ووٹ کے ذریعہ کیا تھا۔ خاکسار نے خود بھی ووٹ ڈالا تھا۔ احمدیوں کا یہ عمل اس بات کا ثبوت ہے کہ احمدی پاکستانی آئین کے مخالف نہیں ہیں بلکہ احمدی مسلمان اپنی شناخت بطور غیر مسلم گوارہ نہیں کرتے۔

ہم احمدی اس آئینی شق پر اس لئے عمل نہیں کر سکتے کہ ماضی میں کبھی کسی الہی جماعت نے یا اللہ تعالیٰ کے برگزیدہ بندوں نے یا انبیاء نے دُنیوی حکومتوں کے احکامات، قوانین اور آئین کو اللہ تعالیٰ کے احکامات پر کوئی فوقیت نہیں دی اور ہم احمدی بھی اسی سنت پر گامزن ہیں۔ ہمارے پیارے آقا حضرت محمد رسول اللہ ﷺ کی سنت اس بارہ میں کیا ہے؟ یہ ہم ایک غیر از جماعت عالم دین خواجہ شمس الدین عظیمی صاحب کی تحریر سے جانتے ہیں:

”سیدنا علیہ الصلوٰۃ والسلام نے حق کا پرچار جاری رکھا اور باطل کی تکذیب کرتے رہے۔ اہل مکہ سے صبر نہ ہو سکا وہ دوبارہ ابوطالب کے پاس آئے اور سختی سے مطالبہ کیا کہ اپنے بھتیجے کو ان باتوں سے روک دو یا اس کی حمایت سے دستبردار ہو جاؤ۔ ورنہ ہم سب تمہارے خلاف جنگ کریں گے۔ یہاں تک کہ فریقین میں سے ایک دنیا میں نہ رہے۔ ابوطالب کو اپنے یتیم بھتیجے کی فکر ہوئی اور انہیں بلا کر سمجھانے لگے۔ حضور علیہ الصلوٰۃ والسلام نے جب اپنے مہربان چچا کے منہ سے تبلیغ حق ترک کر دینے کا مشورہ سنا تو فرمایا:

”خدا کی قسم! وہ میرے داہنے ہاتھ میں سورج اور بائیں ہاتھ میں چاند لا کر رکھ دیں اور یہ چاہیں کہ میں خدا کا حکم اس کی مخلوق کو نہ پہنچاؤں، میں ہرگز اس کے لئے آمادہ نہیں ہوں۔ یہاں تک کہ خدا کا سچا دین لوگوں میں پھیل جائے یا کم از کم میں اس جدوجہد میں اپنی جان دے دوں۔“

ابوطالب نے جب اپنے بھتیجے کا یہ عزم دیکھا تو کہا، ”تم اپنا کام کرتے رہو، میں تمہاری حمایت سے کسی وقت بھی دستبردار نہیں ہوں گا۔“

اسی دوران حج کا موسم آگیا۔ قریش کو یہ فکر دامن گیر ہوئی کہ عرب کے وفود کے سامنے محمد رسول اللہ صلی اللہ علیہ وسلم نئے دین کا پرچار ضرور کریں گے۔ لہذا اس کے توڑ کے لئے پہلے ہی اقدامات کر لئے جائیں۔ اس مقصد کے لئے وہ ”دارالندوۃ“ میں جمع ہوئے۔ دارالندوۃ قریش کا پارلیمنٹ ہاؤس تھا۔ یہ کعبہ شریف کے پہلو میں ایک ذی شان محل تھا۔ قریش جب کسی اہم اور خاص کام کو شروع کرنا چاہتے تو سب اسی محل میں جمع ہو کر صلاح مشورہ کرتے تھے۔“

(کتاب: ”محمد رسول اللہ ﷺ“ جلد اول۔ تحریر: خواجہ شمس الدین عظیمی صفحہ 38 تا 40)

اس واقعہ کا ذکر کرتے ہوئے مصنف نے ”دارالندوۃ“ کو، بجا طور پر ”پارلیمنٹ ہاؤس“ کہا ہے۔ تو اگر رسول اللہ ﷺ اس دُنیوی پارلیمنٹ کے احکامات کو الہی احکامات کے مقابل کوئی حیثیت نہیں دیتے تھے آج ہم احمدی مسلمان ان کی سنت پر عمل کیوں نہ کریں؟ حنفی فقہ کے بانی حضرت امام ابو حنیفہ رحمہ اللہ تعالیٰ کو خلیفہ منصور سے محض لڑکائی اختلافات تھے۔ حضرت امام ابو حنیفہ رحمہ اللہ تعالیٰ کو اسی بنیاد پر شہید کر دیا گیا۔ مگر انہوں نے دُنیوی آئین کے مقابل پر اللہ تعالیٰ کے احکامات پر عمل کرنے کو ہی سعادت سمجھا۔

اور ان سے پہلے نواسہ رسول حضرت امام حسینؑ نے بھی حق بات کو اسلامی حکومت کے سربراہ یزید کے احکامات پر ترجیح دے کر ایسی مثال قائم کی کہ دُنیا آج بھی دس محرم کو اُن کی یاد میں صفِ ماتم بچھالیتی ہے۔

حضرت عیسیٰ علیہ السلام نے بھی اپنے دُنیاوی حکمرانوں کے مقابل اپنے خداوند کے لئے اپنی جان دینے پر آمادگی ظاہر کی۔ بلکہ بعض عیسائی روایات کے مطابق ان کو مجبور کیا گیا کہ وہ شہر سے باہر مقام صلیب تک اپنی صلیب اپنے کاندھوں پر خود اٹھا کر لے جائیں۔

آئین پاکستان کے اس قانون کی پہلی شق میں مسلمان کی جو تعریف کی گئی ہے وہ بذاتِ خود اسلامی تعلیمات سے مطابقت نہیں رکھتی۔ پاکستان کے مختلف شناختی ڈاکو منٹس مثلاً پاسپورٹ، شناختی کارڈ وغیرہ پر خود کو مسلم ثابت کرنے کے لئے اس مذکورہ شق کی تحریر پر دستخط کرنا پڑتے ہیں۔ مگر یہ تحریر ان ڈاکو منٹس پر وقت کے ساتھ ساتھ تبدیل ہوتی رہی ہے۔ یہاں سوال یہ پیدا ہوتا ہے کہ کیا مسلمان کی تعریف قرآن و حدیث سے مطابقت رکھتی ہے؟ اور کیا دُنیا کے دوسرے 52 اسلامی ممالک میں بھی مسلمان ہونے کے لئے یہ شق ضروری ہے یا نہیں؟ اور دونوں سوالوں کا جواب نفی میں ہے۔ احادیث کے مطابق مسلمان ہونے کے لئے مندرجہ ذیل شرائط ہیں۔

حدثنا عبد اللہ بن موسیٰ، قال: اخبرنا حنظلہ بن ابی سفیان، عن عکرمۃ بن خالد، عن ابن عمر رضی اللہ عنہما، قال: قال رسول اللہ صلی اللہ علیہ وسلم: "بني الإسلام على خمس، شهادة ان لا إله إلا الله وان محمداً رسول الله، وإقام الصلاة، وإيتاء الزكاة، والحج، وصوم رمضان." ہم سے عبید اللہ بن موسیٰ نے یہ حدیث بیان کی۔ انہوں نے کہا کہ ہمیں اس کی بابت حنظلہ بن ابی سفیان نے خبر دی۔ انہوں نے عکرمہ بن خالد سے روایت کی انہوں نے عبد اللہ بن عمر رضی اللہ عنہما سے روایت کی کہ رسول اللہ صلی اللہ علیہ وسلم نے فرمایا: "اسلام کی بنیاد پانچ چیزوں پر قائم کی گئی ہے۔ اول گواہی دینا کہ اللہ کے سوا کوئی معبود نہیں اور بیشک محمد (ﷺ) اللہ کے سچے رسول ہیں اور نماز قائم کرنا اور زکوٰۃ ادا کرنا اور حج کرنا اور رمضان کے روزے رکھنا۔"

دُنیا کے کسی دوسرے اسلامی یا غیر اسلامی ملک میں کسی مسلمان کو خود کو مسلمان ثابت کرنے کے لئے اس حلفیہ بیان کی قطعاً ضرورت نہیں ہوتی جو پاکستان میں ہوتی ہے۔ کیا یہ احکامات شریعت میں تبدیلی کی کوشش نہیں ہے جو پاکستانی حکومتیں اور اس کے نام نہاد مسلمان کر رہے ہیں؟ ایسے پاکستانی مسلمان جو دوسرے ممالک میں رہتے ہیں اور احمدیوں کو غیر مسلم صرف اس وجہ سے سمجھتے ہیں کہ پاکستانی قانون کے مطابق وہ غیر مسلم ہیں، کیا ان کے لئے ضروری نہیں ہو گا کہ وہ جس ملک میں رہتے ہوں، مثلاً امریکہ، کینیڈا، یو کے وغیرہ جہاں پر احمدی مسلمانوں کو قانوناً بھی مسلمان تسلیم کیا جاتا ہے، وہاں وہ بھی احمدیوں کو مسلمان تسلیم کریں کیونکہ یہ ان کا اپنا اصول ہے کہ ملکی آئین کے مطابق مذہب کا فیصلہ کیا جائے۔ ان مخالفین کا تیسرا برا اعتراض یہ ہوتا ہے کہ "جب آئین پاکستان میں قرار دے دیا گیا کہ رسول اللہ ﷺ خاتم النبیین ہیں تو اب مرزا غلام قادیانی سمیت کوئی شخص کسی بھی رنگ میں نبی نہیں ہو سکتا۔"

اس سوال کا جواب دینے سے پہلے اس اعتراض میں ایک نکتہ کی طرف توجہ دلائی ضروری ہے کہ گزشتہ چند سالوں سے یہ مخالفین حضرت مسیح موعود علیہ السلام کا نام "مرزا غلام قادیانی" لکھتے ہیں۔ مجھے جب بھی ایسے سوال کا سامنا کرنا پڑتا ہے جس میں یہ لوگ حضور کا نام اس طرح لکھتے ہیں تو میں اصرار کرتا ہوں کہ وہ یا تو حضور کا پورا نام مرزا غلام احمد قادیانی لکھیں یا صرف مرزا صاحب لکھیں۔ ان کا یہ ہتک آمیز طرزِ کلام مناسب نہیں۔ جو شخص حضرت مسیح موعود علیہ السلام یا اللہ تعالیٰ کے کسی بھی فرستادہ کا نام ہتک آمیز طریقہ سے لے اس سے گفت و شنید کا ویسے ہی کوئی فائدہ نہیں ہوتا لہذا ان سے اجتناب کرنا چاہئے۔

رسول اللہ ﷺ کے بعد کوئی شخص نبی ہو سکتا ہے یا نہیں اور گزشتہ نبی اگر دوبارہ آجائے تو اس کو نبی سمجھا جائے گا یا نہیں، یہ ایک الگ علمی بحث ہے اور اس پر بہت سامواد دستیاب ہے۔ یہاں ہم نے اس بات کا جائزہ لینا ہے کہ خاتم کا معنی اسی آئین کے مطابق دوسری جگہوں پر کیا لیا گیا۔ مثلاً پاکستانی صدر اور وزیر اعظم اپنے عہدوں کے لئے بالترتیب آرٹیکل 42 اور آرٹیکل 91 کے تحت جو حلف اٹھاتے ہیں اس کا آغاز مندرجہ ذیل الفاظ سے ہوتا ہے۔

بسم اللہ الرحمن الرحیم

(شروع کرتا ہوں اللہ کے نام سے جو بڑا مہربان نہایت رحم کرنے والا ہے۔)

میں،..... صدق دل سے حلف اٹھاتا ہوں کہ میں مسلمان ہوں اور وحدت و توحید قادر مطلق اللہ تبارک و تعالیٰ، کتب الہیہ، جن میں قرآن پاک خاتم الکتب ہے، نبوت حضرت محمد رسول اللہ ﷺ بحیثیت خاتم النبیین جن کے بعد کوئی نبی نہیں آسکتا، روز قیامت اور قرآن پاک و سنت کی جملہ مقتضیات و تعلیمات پر ایمان رکھتا ہوں:.....

سوال یہ پیدا ہوتا ہے کہ اس ایک فقرہ میں ”خاتم“ کا لفظ دوبار استعمال ہوا ہے۔ کیا آئین کے مطابق دونوں جگہ پر ”خاتم“ کے لفظ کے معنی ایک ہی ہیں؟ اگر قرآن پاک خاتم الکتب ہے اور یقیناً ہے تو کیا قرآن پاک کے بعد کوئی کتاب، کوئی حدیث کی کتاب، کوئی تفسیر کی کتاب، کوئی علمی کتاب شائع نہیں ہو سکتی؟

علاوہ ازیں خاتم النبیین کے لفظ کی معنی کے لئے خاکسار نے ہمیشہ معاندین کو چیلنج کیا ہے آپ مجھے پوری آیت کی تشریح سمجھائیں۔ اور میں نے یہ چیلنج اپنا اکاؤنٹ پر بھی آپ لوڈ کیا ہوا ہے مگر آج تک کسی مخالف احمدیت کو یہ توفیق نہیں ملی کہ وہ مجھے پوری آیت کی تشریح سمجھانے کی کوشش تو کجا اس کا کوئی جواب بھی دیا ہو۔ کوئی بھی ذی ہوش اور انصاف پسند جب پوری آیت کا ترجمہ پڑھے گا تو اسے فوراً سمجھ آ جاتی ہے کہ یہ بالکل اور موضوع پر بات ہو رہی ہے۔

مَا كَانَ مُحَمَّدٌ أَبَا أَحَدٍ مِّنْ رَّبِّجَالِكُمْ وَلَكِن تَرْمِزُونَ لِّلَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا ﴿٤١﴾

(سورۃ الاحزاب آیت 41)

ترجمہ: محمد تمہارے (جیسے) مردوں میں سے کسی کا باپ نہیں بلکہ وہ اللہ کا رسول ہے اور سب نبیوں کا خاتم ہے۔ اور اللہ ہر چیز کا خوب علم رکھنے والا ہے۔

اور اگر اس آیت کو پچھلی آیات کے ساتھ ملا کر پڑھا جائے تو صاف پتہ چلتا ہے کہ مضمون ہی کچھ اور ہے۔ اللہ تعالیٰ فرماتا ہے:

اور جب تُو اسے کہہ رہا تھا جس پر اللہ نے انعام کیا اور تُو نے بھی اُس پر انعام کیا کہ اپنی بیوی کو روکے رکھ (یعنی طلاق نہ دے) اور اللہ کا تقویٰ اختیار کر اور تُو اپنے نفس میں وہ بات چھپا رہا تھا جسے اللہ ظاہر کرنے والا تھا اور تُو لوگوں سے خائف تھا اور اللہ اس بات کا زیادہ حق رکھتا ہے کہ تُو اس سے ڈرے۔ پس جب زید نے اس (عورت) کے بارہ میں اپنی خواہش پوری کر لی (اور اسے طلاق دے دی)، ہم نے اسے تجھ سے بیاہ دیا تاکہ مومنوں پر اپنے منہ بولے بیٹوں کی بیویوں کے متعلق کوئی تنگی اور تردد نہ

رہے جب وہ (منہ بولے بیٹے) اُن سے اپنی احتیاج ختم کر چکے ہوں (یعنی انہیں طلاق دے چکے ہوں) اور اللہ کا فیصلہ بہر حال پورا ہو کر رہنے والا ہے۔

نبی پر اس بارہ میں کوئی تنگی نہیں ہونی چاہئے جو اللہ نے اس کے لئے فرض کر دیا ہو، اللہ کی اس سنت کے طور پر جو پہلے لوگوں میں بھی جاری کی گئی۔ اور اللہ کا فیصلہ ایک نچے تلے اندازے کے مطابق ہوا کرتا ہے۔
(یہ اللہ کی سنت ان لوگوں کے حق میں گزر چکی ہے) جو اللہ کے پیغام پہنچایا کرتے تھے اور اس سے ڈرتے رہتے تھے اور اللہ کے سوا کسی اور سے نہیں ڈرتے تھے اور اللہ حساب لینے کے لحاظ سے بہت کافی ہے۔
محمد تمہارے (جیسے) مردوں میں سے کسی کا باپ نہیں بلکہ وہ اللہ کا رسول ہے اور سب نبیوں کا خاتم ہے۔ اور اللہ ہر چیز کا خوب علم رکھنے والا ہے۔

(ترجمہ: آیات 38 تا 41)

واضح طور پر نظر آرہا ہے کہ اللہ تعالیٰ نے حضرت زید رضی اللہ تعالیٰ عنہ کے بارہ میں فتویٰ دیا کہ وہ صرف منہ بولے بیٹے ہونے کی وجہ سے حقیقی بیٹے نہیں بن گئے (جیسا کہ عربوں میں رواج تھا) بلکہ رسول اللہ ﷺ کا تو کوئی بیٹا ہی نہیں ہے مگر اس کے ساتھ اللہ تعالیٰ نے رسول اللہ ﷺ کا ایک انتہائی شاندار مقام امت پر ظاہر کیا کہ حقیقی بیٹوں کا ہونا کوئی فخر کی بات نہیں بلکہ فرمانبردار اور صالح اور مطیع قوم کا ہونا فخر کی بات ہے اور تمام انبیاء علیہم السلام رسول اللہ ﷺ کے فرمانبردار اور مطیع ہیں۔ اور رسول اللہ ﷺ سب انبیاء کے بھی روحانی باپ ہیں۔
اس بات کو مندرجہ ذیل آیات سے بھی سمجھا جاسکتا ہے۔

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَخِي وَإِنَّ وَغَدَاكَ الْحَقُّ وَأَنْتَ أَحْكَمُ الْحَكَمِينَ ﴿٤٦﴾ قَالَ يَبُوءُ إِنَّهُ لَيْسَ مِنْ أَبْنَائِكَ إِنَّهُ عَمَلٌ غَيْرُ صَالِحٍ ﴿٤٧﴾ فَلَا تَسْلُبْهُ مَا لِلَّذِي لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ ﴿٤٨﴾

(سورۃ ہود آیات 46 تا 47)

ترجمہ: اور نوح نے اپنے رب کو پکارا اور کہا اے میرے رب! یقیناً میرا بیٹا بھی میرے اہل میں سے ہے اور تیرا وعدہ ضرور سچا ہے اور تو فیصلہ کرنے والوں میں سے سب سے بہتر ہے۔ اس نے کہا اے نوح! یقیناً وہ تیرے اہل میں سے نہیں۔ بلاشبہ وہ تو سراپا ایک ناپاک عمل تھا۔ پس مجھ سے وہ نہ مانگ جس کا تجھے کچھ علم نہیں۔ میں تجھے نصیحت کرتا ہوں مبادا تو جاہلوں میں سے ہو جائے۔

یعنی ایک نبی کی حقیقی اولاد بھی اس کے خاندان میں شمار نہیں ہوگی اگر وہ اس کی مطیع نہیں ہے بلکہ صرف وہ لوگ خاندان میں شمار ہوں گے جو نبی کے مطیع ہوں گے۔ اور تمام انبیاء ہمارے پیارے نبی ﷺ کے مطیع ہیں اور مطیع رہیں گے ان تمام انبیاء کی مطیع قومیں بھی بالآخر رسول اللہ ﷺ کی مطیع ہوں گی اور یہی بات رسول اللہ ﷺ کو خاتم النبیین کا درجہ دیتی ہیں۔

اب ہم مخالفین احمدیت کے اگلی دعویٰ کی طرف آتے ہیں کہ ”آئین پاکستان میں قادیانیوں / مرزائیوں کے کافر قرار دینے کے بعد ہم انہیں بلادلیل کافر سمجھتے ہیں۔“ پہلی وضاحت تو یہ کہ جیسا کہ اوپر بیان ہو چکا ہے کہ آئین پاکستان میں احمدیوں کو ”غیر مسلم“ قرار دیا گیا تھا ”کافر“ نہیں۔ یہ لوگ دانستہ احمدیوں کو کافر اس لئے کہتے ہیں کہ عموماً سمجھا جاتا ہے کہ ”غیر مسلم“ وہ لوگ ہیں جو کبھی بھی مسلمان نہیں تھے یا ان تک اسلام کا پورا پیغام پہنچایا نہیں لہذا وہ بعض امور میں قابلِ درگزر ہیں جبکہ عموماً کافران لوگوں کو سمجھا جاتا ہے جو پہلے تو مسلمان تھے اور مرتد ہو گئے یا دیدہ دانستہ،

سمجھتے بوجھتے قرآن، رسول اللہ ﷺ اور اسلام کو یا اسلام کی کسی ایک تعلیم کو جھٹلایا اور ان کے نزدیک ایسے لوگ قابلِ مؤاخذہ سمجھے جاتے ہیں بلکہ کچھ کے نزدیک ان کا قتل تک جائز ہے۔ ان عقیدوں میں کتنی صداقت ہے یہ ایک الگ علمی بحث ہے۔ اصولی طور پر قرآن کی تعلیم یہی ہے کہ دین کے معاملہ میں کوئی جبر نہیں اور اسلام قبول کرے یا قبول کر کے چھوڑ دے وہ دنیاوی لحاظ سے سزاوار نہیں بلکہ یہ اس کا اور اللہ تعالیٰ کا معاملہ ہے۔

اب یہ ثابت کرنا ہے کہ کیا کسی کو بلادِ لیل غیر مسلم (یا کافر) سمجھنا اسلام میں جائز ہے؟

اللہ تعالیٰ قرآن کریم میں ارشاد فرماتا ہے:

ادْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ

(سورۃ النحل آیت 126)

ترجمہ: اپنے رب کے راستہ کی طرف حکمت کے ساتھ اور اچھی نصیحت کے ساتھ دعوت دے اور ان سے ایسی دلیل کے ساتھ بحث کر جو بہترین ہو۔ یقیناً تیرا رب ہی اسے، جو اس کے راستے سے بھٹک چکا ہو، سب سے زیادہ جانتا ہے اور وہ ہدایت پانے والوں کا بھی سب سے زیادہ علم رکھتا ہے۔

اللہ تعالیٰ کے اس واضح ارشاد کے باوجود یہ مخالفینِ جماعتِ احمدیہ نہ تو حکمت سے کام لیتے ہیں، نہ اچھی نصیحت سے دعوت دیتے ہیں بلکہ جتنی زیادہ گندی زبان استعمال کرتے ہیں اتنا زیادہ فخر کرتے ہیں اور رہی بات بہترین دلیل کی تو اس کے بارہ میں ان کی واضح پالیسی ہے کہ ہم جماعتِ احمدیہ کو بلادِ لیل کافر سمجھتے ہیں۔ جب یہ خود قرآن کریم کو نہ پڑھتے ہیں، نہ سمجھتے ہیں اور نہ ہی اس پر عمل کرتے ہیں تو ان کو یہ حق کیسے مل سکتا ہے کہ وہ دوسروں کے ایمانوں کا فیصلہ کریں؟

معاندینِ جماعتِ احمدیہ یہ اعتراض بھی کرتے کہ جماعتِ احمدیہ جہاد کی قائل نہیں اسی لئے انہیں آئینِ پاکستان نے غیر مسلم قرار دیا ہے۔ ماضی میں انہیں علمی دلائل سے قائل کرنے کی کوشش کی جاتی رہی ہے مگر یہ لوگ دلائل سے بات کرتے ہی نہیں۔ تاہم گذشتہ چند مہینوں سے جب سے اسرائیل اور حماس کی جنگ جاری ہے خاکسار انہیں یہ کہتا ہے کہ چونکہ جہاد جو کہ ایک دفاعی جنگ ہے، کا اعلان صرف حکومتِ وقت کر سکتی ہے لہذا حکومتِ پاکستان فلسطین کے دفاع کے لئے اعلانِ جہاد کرے اور عوام کو اس جہاد کے لئے بھرتی ہونے کی دعوت دے۔ ان شاء اللہ احمدی نوجوان سب سے پہلے اس جہاد کے لئے اپنے نام پیش کریں گے۔

قارئین! بھٹو نے احمدیوں کو غیر مسلم قرار دلوانے کے بعد کہا تھا کہ میں نے نوے سالہ مسئلہ حل کر دیا۔ جنرل ضیاء الحق نے آرڈیننس جاری کیا اور دعویٰ کیا کہ میں نے سو سالہ مسئلہ حل کر دیا۔ لیکن بعد کی حکومتیں اور ملاں کو کہنا پڑا اور اب بھی یہ سب کہتے ہیں کہ ہم احمدیوں کا پوری دنیا میں پیچھا کریں گے۔ اگر اللہ تعالیٰ بھی ان کے ساتھ ہے اور یہ سچ بھی ہیں تو تمام وسائل اور طاقت رکھنے کے باوجود آخر ان سے یہ مسئلہ حل کیوں نہیں ہو رہا؟ آئے روز کڑا ہی کے ابال کے طرح اٹھتے ہیں اور بغیر یہ مسئلہ حل کیے بیٹھ جاتے ہیں۔ ان سے اگر یہ مسئلہ حل نہیں ہوتا تو اس کی واحد وجہ یہ ہوگی کہ جماعتِ احمدیہ کے خلاف اللہ تعالیٰ ان کے ساتھ نہیں ہے۔ اور وہ یقیناً ان کے ساتھ نہیں بلکہ جماعتِ احمدیہ مسلمہ کے ساتھ ہے۔

آخر میں خاکسار اس بات کی طرف بھی توجہ دلانا چاہتا ہے کہ ان مخالفین جماعت نے وطیرہ بنالیا ہے کہ ہر قسم کی گفت و شنید یا سوال و جواب کو حضرت مسیح موعود علیہ السلام کی کردار کشی کی طرف لے جاتے ہیں۔ اللہ تعالیٰ کے فضل سے ان کے ہر اعتراض کا مکمل جواب دیا جاتا ہے۔ خاکسار ان سے ہمیشہ پوچھتا ہے کہ آپ بتائیں کہ وہ کونسے انبیاء ہیں جن پر اس طرح کے گھٹیا الزام نہیں لگائے گئے؟ بلکہ آج تک نہیں لگائے جارہے ہیں۔ سب سے بڑی مثال ہمارے پیارے آقا حضرت محمد ﷺ کی ہے جن پر انتہائی گھٹیا الزامات کا سلسلہ ہے جو رکنے کا نام نہیں لے رہا۔ چاہئے وہ ہندوستان ہو یا یورپ یا امریکہ، آئے دن کوئی نہ کوئی شخص ان پر الزامات کا نیا سلسلہ شروع کر دیتا ہے اور یہ جماعت احمدیہ ہے جو ان الزامات کا بھرپور جواب دیتی ہے۔

اسی طرح مسیح اول حضرت عیسیٰ علیہ السلام پر بھی ہمیشہ نہایت غلیظ الزامات لگائے جاتے ہیں۔ بلکہ ان کے بارہ میں تمسخر تو اس حد تک بڑھ گیا ہے کہ حالیہ پیرس اولمپکس 2024 کی افتتاحی تقریب میں انتظامیہ کی طرف سے ان کی شان میں سخت گستاخی کی گئی ہے جس پر عیسائی سخت اعتراض کر رہے ہیں اور بجاطور پر غصہ میں ہیں۔ اس پر مزید یہی کہا جاسکتا ہے کہ اگر مسیح اول علیہ السلام کو دو ہزار سالوں کے بعد ہنسی اور ٹھٹھ کا سامنا کرنا پڑ رہا ہے جن کے ماننے والے دنیا میں سب سے زیادہ ہیں تو مثل مسیح علیہ السلام پر بھی اس قسم کے الزامات لگانا ان احادیث کی سچائی کا ثبوت ہے جن میں کہا گیا ہے کہ مسلمان، یہود کی نقل کریں گے۔ ایسی صورت حال میں، حضرت خلیفۃ المسیح الرابع رحمہ اللہ تعالیٰ کے ایک ارشاد کی روشنی میں، خاکسار استنباط کرتے ہوئے مخالفین کو شرائط بیعت کی نقل دے کر کہتا ہے کہ میں نے حضرت مرزا غلام احمد قادیانی علیہ السلام کی بیعت ان شرائط پر کی ہے۔ آپ یہ ثابت کریں کہ ان میں کوئی شرائط اسلامی تعلیمات سے باہر ہے یا اس کے مخالف ہے یا بدعت ہے۔

مخالفین جماعت کا ایک دعویٰ یہ ہے کہ ”جب سے پاکستانی آئین میں قادیانیوں / مرزائیوں کو کافر قرار دیا گیا ہے ان پر اللہ کی لعنت پڑھ گئی

ہے۔“

یہاں مسئلہ یہ ہے دعویٰ کرنے والوں کو معلوم ہی نہیں کہ لعنت کے معنی کیا ہیں؟ لعنت کا مطلب یہ ہے کہ ”اللہ تعالیٰ کا کسی پر اپنے فضائل و برکات نازل کرنے سے رک جانا اور اس کی نیبی امداد کرنے سے اجتناب کرنا۔“ یہ لوگ خود فیصلہ کریں کہ پچھلے پچاس سالوں میں پاکستان، وہ پاکستان جو کسی دور میں جرمنی کی مالی امداد کرتا تھا، وہ پاکستان جس نے چین کو اپنا جہاز استعمال کرنے کے لئے دیا تھا، وہ پاکستان جس نے عرب ممالک کی اکثر فضائی کمپنیوں کو اپنے جہاز بمعہ عملہ دیئے نیز ان کے عملہ کی تربیت کی، وہ پاکستان جو ایشیا میں سب سے تیزی سے ترقی کرتا ہوا ملک تھا، وہ پاکستان جو جنوبی ایشیا میں سب سے پہلے خلاء میں پہنچا، وہ پاکستان جس کے پنج سالہ منصوبہ پر عمل کر کے جنوبی کوریا ترقی کر گیا اس پاکستان کا آج کیا حال ہے؟ بد انتظامی اور لاقانونیت کی وجہ سے 180 ممالک کے انڈیکس میں 133 ویں نمبر تک پہنچ گیا ہے۔ پچاس سال سے جنگ کا ایندھن بننے والا افغانستان، جس سے پوری دنیا نے کنارہ کشی کی ہوئی ہے، کے ایک روپیہ کی قیمت پاکستان کے تین روپے نوے پیسے کے برابر ہے۔ پاسپورٹس کی عالمی رینٹنگ میں پاکستانی پاسپورٹ صرف عراق، شام اور افغانستان سے بہتر ہے¹۔ مزید یہ کہ سیلابوں، زلزلوں اور بارشوں سے آئے روز تباہی ہوتی ہے۔ کرپشن، ملاوٹ، بد انتظامی، سیاسی عدم استحکام، اخلاقی گراؤ غرض یہ کہ لعنت کی ہر مثال اس قوم پر پوری اترتی ہے۔ یاد رہے کہ ہماری قطعاً یہ خواہش نہیں کہ پاکستان تنزلی کا شکار ہو۔ پاکستان، احمدیوں کی ایک بڑی تعداد کا آبائی ملک ہے اور ہم سب اس سے شدید محبت کرتے ہیں اور اس کی ہر میدان میں ترقی کے لئے ہمیشہ دُعا گو رہتے ہیں اور چاہتے ہیں کہ پاکستان سے خلاف اسلام قوانین کا خاتمہ ہو اور ملک میں مساوات، قانون کی بالادستی اور انصاف قائم ہو۔ اس کے

¹ <https://www.henleyglobal.com/passport-index/ranking>

مقابلہ میں جماعت احمدیہ پر اللہ تعالیٰ نے فضلوں اور برکتوں کی بارش کر دی ہے اور جو مسلسل جاری ہے۔ 1974ء میں بیرون پاکستان مساجد کی تعداد تقریباً 200 تھی جب اب 16000 سے زائد ہو چکی ہے۔ اسی طرح 1974ء میں جماعت احمدیہ 84 ممالک میں موجود تھی جو اب بڑھ کر 213 ہو چکے ہیں۔ (بہت سے لوگ یہ اعتراض بھی کرتے ہیں کہ پوری دنیا میں کل ممالک کی تعداد تو 200 بھی نہیں پھر احمدیت 213 ممالک میں کیسے پہنچ گئی ہے؟ تو اس سلسلہ میں عرض ہے کہ اقوام متحدہ کے ممبران ممالک کی تعداد 193 ہے مگر درجنوں ممالک ایسے ہیں جو اقوام متحدہ کے ممبر نہیں ہیں یا اقوام متحدہ ان کو بطور مملکت تسلیم نہیں کرتا۔ مثلاً فلسطین، تائیوان، کوسو، وٹیکن، اور ویسٹرن صحارا، وغیرہ۔) نیز ہر سال لاکھوں سعید روحیں بیعت کر کے جماعت احمدیہ مسلمہ میں داخل ہو رہی ہیں۔ صرف گذشتہ ایک سال میں پوری دنیا میں دو لاکھ اڑتیس ہزار سے زائد لوگ احمدیہ مسلمہ جماعت میں داخل ہوئے ہیں۔

بوقتِ تحریر پاکستان کی قومی اسمبلی میں ایک بار پھر جماعت کی مخالفت کی ایک لہر آئی ہوئی ہے جس کی وجہ ان کا یہ اعتراض ہے کہ سپریم کورٹ آف پاکستان نے ایک فیصلہ میں یہ کیوں قرار دیا ہے کہ احمدی اپنے گھروں میں اپنے عقائد پر عمل کر سکتے ہیں۔ اللہ تعالیٰ پاکستانی قوم اور حکومت پاکستان کو عقل اور سمجھ دے کہ وہ حقیقی اسلام سے آگاہ ہو کر آئین پاکستان میں درج اس شق کو جلد ختم کریں تاکہ ہمارا پیارا وطن پاکستان حقیقی طور پر ایک اسلامی جمہوریہ بن سکے اور دینی و دنیاوی لحاظ سے اعلیٰ ترقیات پائے۔ آمین۔

September 2024

